

అన్యార్థ కథలు

పట్నవాసం

బైతు మామయ్యకు పట్నం చూడాలని ఎన్నాళ్ళనుంచో కోరిక. ఆయన జీవితమంతా రైలుకట్ట ప్రక్కగా పొలాల మధ్య కలుగుల్లోనూ బొరియల్లోనూ గడిచిపోయినది. ఆ జీవితంలో ఆహారం సంపాదించుకోవటమూ, పాములకు అందకుండా తప్పించుకోవటమూ, పొట్టనింపుకోవటమూ, నిద్రపోవటమూ, పాటుపడడమూ, విశ్రాంతి తీసుకోవటమూ తప్ప ఇంకేమీ లేదు.

రోజూ రైళ్ళు పెద్ద మోత చేసుకుంటూ వచ్చేవి, వెళ్ళేవి. అవి పట్నంపొయ్యే రైళ్ళూ, పట్నంనుంచి వచ్చే రైళ్ళూ. అప్పుడప్పుడూ ఆకాశంలో విమానాలు ఎగిరేవి. వాటికూడా ఏదో పట్నంతో సంబంధమున్నదని మామకు తెలుసు. నాలుగైదేళ్ళ క్రితం బైతు మామయ్య చెల్లెలు సాహసించి పట్నం వెళ్ళిపోయింది. ఆ తరవాత దాని జాడే తెలీదు.

పట్నం జూచినట్టు అవుతుంది, చెల్లెలి సంగతి కనుక్కున్నట్టు అవుతుందని ఒకనాటి రాత్రి మామ పట్నం బయలుదేరాడు. ఆట్టే పెద్దదూరం ఏమీలేదు. ఏదెనిమిది మైళ్ళలోపు. గట్టిగా కాలుసాగిస్తే రెండుగంటల ప్రయాణము. కాని మామ పల్లెటూరువాడు కావటంచేత దారి వెంబడి ఉండే చోద్యాలన్నీ చూస్తూ బయలుదేరాడు.

కొంతదూరం వెళ్ళాక రైలుకట్టనానుకుని ఒక చిన్న మడుగు కనిపించింది. ఆ మడుగు ఒడ్డున రెండు మూడు బుల్లి కప్పలు ఆడుకుంటున్నాయి.

“తల్లి ముండమొయ్య! ఈ కప్పలు ఒక్కనాడన్నా ఒళ్ళువొంచి పని కేసిన పాపాన పోవు. రేపటిమాట ఎట్టనాఅన్న విచారమేలేదు. వీటి జన్మచెడా!” అని తిట్టుకున్నాడు మామ.

మరి కొంచెం దూరాన తెవెల్ క్రాసింగ్ దగ్గర గేటు మూసేశారు. ఎర్రటిపంధగధగలాడుతోంది. ఆ దీపం కాంతిలో లారీ ఒకటి నిలబడి వుంది. లారీమీద బస్తాలు వేసి ఉన్నాయి.

బైతు మామ మీసాలాడించి, ముట్టెవెత్తి వాసన చూసి “వొడ్డు” అనుకున్నాడు. చప్పున మామ లారీ వెనక మటుకుచేరి ఒక్క గంతుతో లారీ అంచు పట్టుకుని తోపలికి ఎక్కి బస్తాలమధ్య ప్రవేశించి, ఒక్కొక్క బస్తానుంచి మోసరాకు రెండేసి గింజలు బయటికి లాగి కొరికి, నాణ్యంచూసి తుబుక్కున పొట్టు ఉమ్మేసి, తోపలి గింజ ముందుపళ్ళ మధ్య మరబట్టి, “ఎబ్బే, నాసిరకం! ఇదిగో, ఈపాటి అయినా వుండాలి గింజ. ఈ గింజకూడా ఏమంత ఫరవాలా, అయినా మా పొలంగింజ కివన్నీ దిగదుడుపే” అనుకోసాగాడు.

లారీలో చాలా బస్తాలున్నాయి. మామకు నోటినిండా పని. ఈ హడావిడిలో మెయిలు వెళ్ళిపోయిన సంగతి మామకు లీలగా మాత్రమే తెలుసు. అంతవరకూ స్థిమితంగా ఉన్న లారీ ఒక్కసారిగా ట్రుమనటమూ, మామకు ఒళ్ళంతా సలపరించినట్టు కాపటమూ తెలిసివచ్చే సమయానికి లారీ కదలనే కదిలింది.

“సరే, పోనీలే. ఎక్కడాగితే అక్కడే దిగొచ్చు” అనుకున్నాడు మామ. చెయ్యి మించినదానికి విచారించే అలవాటులేని కారణంచేత సరిపెట్టుకున్నాడేగాని మామకి ప్రయాణం ఎంతమాత్రమూ సుఖంగా లేదు. ఎందుకొచ్చిన లారీ? ఒళ్ళంతా ఒకేమయిన అదురుడాయె ఎటు పోతున్నదీ చుట్టుప్రక్కల ఏం జరుగుతున్నదీ చూడొల్లగాదాయె! ఇక్కడాగా, అక్కడాగా! ముక్కుసూటిగాపోయి చావదుగా, ఇటుతిరగా, అటుదిరగా!

మామకు పొట్ట నిండిందిగాని సుష్టుగా తిన్నామన్న సంతృప్తిరాలా. “ఇంటికాడ తిన్నదారి వేరు, బయట ఎంగిలిపడ్డదారి వేరూ” అనుకున్నాడు మామ మీసాలు తుడుచుకుని, దవడలు చప్పరిస్తూ.

లారీ ఆగింది. మామ వెనక తలుపు మీదినుంచి తొంగి చూసేసరికి యమధర్మరాజు వలె ఎవడో ప్రత్యక్షమైనాడు.

“నీయిల్లుపడా! నువ్వుకూడా చేరావ్?” అన్నాడు యమధర్మరాజు, మామతో అమర్యాదగా.

వాడి చేతిలో ప్రస్తుతానికి ఆయుధం లేకపోవటం గమనించి మామ తాపీగా తలుపు దిగి రోడ్డు ప్రక్కకు జారాడు.

“ఏమిటా అది?” అని మరోగొంతు వినిపించింది.

“పోతంత ఎలికె ఇటుగా లగెత్తింది. లారీలోనుంచి దూకి” అన్నాడు యమధర్మ రాజు, చీకట్లో మామను గుర్తించలేక ఆటూ యిటూ చూస్తూ.

“ఇంకేం పట్నం చేరనే చేరా” అనుకున్నాడు మామ. రోడ్డు మైదాసంలాగా సాఫీగా వుంది. దారికటూ యిటూ ఎంత లావు ఎలుకకూ కొడుకుడు పడని గోడలూ ఎత్తయిన పళ్ళూనూ.

‘ఇదేనా పట్నం? ఒక గడ్డిమేటిలేదు. ఒక కంచె లేదు. వడ్లపురిలేదు. ఏం పట్న మిది? అనుకున్నాడు మామ, నడిచి ముందుకు సాగుతూ.

పట్నవాసం

రోడ్డు నిర్మాణమయ్యగా వుంది. కాళ్ళ క్రింద ఎక్కడో నీరు ప్రవహించే చప్పుడు. ఎక్కడా ఎలుకదాగే చీకటి కోణం లేదు. వీధి వెంట అంతూ పొంతూ లేకుండా బారుగా దీపాలు. వీధి పొడుగునా కష్టపడి పరిగెత్తి మలుపు తిరిగేసరికి మళ్ళీ అటువంటిదే ఇంకో వీధి.

“ఈ పట్నం ఈ లెక్కన ఎంత దూరం ఉన్నట్టు? ఇందులో కష్టపడి పనిచేసే ఎలుకలేం బతికేట్టు? మా నాయుడిగారి పొలం ఉందంటే అందులో ఏ మూల ఎవరున్నది, ఎప్పుడేం బరిగేడి క్షణంలో మా అందరికి తెలుస్తుందిగదా? ఈ పట్న మహారణ్యములో ఈ గోడల మధ్య ఎవరిని ఏ పిల్లిగండు మెడకొరికినా అతీగతీ ఉండదే?” అనుకున్నాడు మామ.

ఈ విధంగా ఆశోచించుకుంటూ ముందుకు పరుగెత్తే మామ కాళ్ళ నిగడదన్ని అట్లాగే నిలబడి నిశ్చేష్టుడై కొయ్యబారి, ఒళ్ళంతా లారీ అదురుకు కంపించినట్టు కంపిస్తూ మీసాలు నిక్క బొడుచుకుని మూతి పై కెత్తుకుని ఒక్కొక్క అడుగే ముందుకు వెయ్యసాగాడు. అంత దూరంలో వీధికి అడ్డంగా ఇంతలావు పందికొక్కు శవం కనిపించింది.

“అరే! కలికాలం!” అనుకున్నాడు మామ. జన్మెత్తిన పందికొక్కుకు చావంటూ రాసిపెట్టి ఉన్నమాట మామకు తెలిందికాదు. కాని ఇది వొట్టి చావు కాదే, దారుణ హత్య. ఈ పందికొక్కు ఒక వార్ధక్యంవచ్చి, తిండిలేక ఎండి చావలేదు. ఏ తావో, జైరో, మింగి చావలేదు. తినగూడనిది తినో చెయ్యగూడని పని చేశో చావలేదు. ఎవరో దుర్మార్గులు నిండు ప్రాణాన్ని నిలుపునా తీశారు. చంపి లాగి అవతల పారేశారు—మిగిలిన పంది కొక్కులూ, ఎలుకలూ కనపడ్డావుగా ఉండగలండులకు!..

2

మామ ఆ రాత్రి ఎన్ని వీధులు తిరిగాడో, ఎంత అలిసిపోయినాడో లెక్కలేదు. తిరిగిన వీధే తిరిగినట్టుంది. చూసిన దీపాలే చూసినట్టుంది. అక్కడక్కడా పెంట పొగుల్లో తినటానికేదైనా దొరికింది కాని ఇది తిండా? ఎబ్బే, రెండు రోజులలా తిండి తింటే కాళ్ళు పీక్కుపోయి నీరసం రాదూ?

మామ కిప్పుడు మరొక దిగులు కూడా పట్టుకుంది. మహారణ్యములో తన చెల్లెలూ, పిల్లలూ ఎక్కడున్నారో తెలుసుకోవటం సాధ్యమా? వొట్టి మాట. ఎవర్నన్నా అడిగి కనుక్కుందామన్నా, ఎవర్ననీ అడగటం, ఎవరు చెబుతారు?

మామ ప్రశ్నకు సమాధానంగా రోడ్డు అవతలపక్క కిచకిచమని శబ్దమయింది. మామకు ఒక్కసారిగా ప్రాణం లేచివచ్చి అటువేపు పరిగెత్తాడు. అక్కడ ఒక అడ ఎలుక రోడ్డుపక్క కందకంలో ఏదో ఏనుకు తింటూ కనిపించింది.

“ఓహోయ్,” అన్నాడు మామ, పొలాలమీద కేకచేసే అలవాటు చొప్పున.

ఆడ ఎలుక తలయెత్తి మామకేసి కోపంగా చూసింది. ఈ మోటుతనం ఆవిడకర్థం కాలేదు.

“ఏమున్నదక్కడ తినటానికి?” అన్నాడు మామ దగ్గరకొస్తూ.

“దేవుడు నీకు ముక్కూ, మీసాలూ ఇవ్వలేదా?” అన్నది ఆడ ఎలుక.

“దేవుడిచ్చిన నా ముక్కుకు తిండివాసనే తగ్గలం లేదు,” అన్నాడు మామ, చుట్టూ మూచూసి చీదరించుకుంటూ.

“పల్లెటూరల్లే ఉందే?”

“ఏమయితే?”

“మరేంలా. మట్టివాసన.”

“నా దగ్గర మట్టివాసనయితే, నీ దగ్గర రోగం కంపు”

మామ మాట పడేవాడుకాడు. ఇచ్చకాలు అసలే ఎరుగడు.

ఆ ఆడ ఎలుక ఒయ్యారంగ ఒళ్ళుతిప్పి పరుగెత్తటం ప్రారంభించింది. ఎందుకో మామ దానివెంట పడ్డాడు. ఆ ఆడ ఎలుక దగ్గర ఏం గమ్మత్తు—ఏం చమక్కు—ఉన్నదో గాని మామకు ఆ క్షణంలో ఆమెను అందుకొని వొళ్ళంతా తన మీసాలతో నిమరబుడ్డి అయింది.

ఆడ ఎలుక పరిగెత్తిపరిగెత్తి చివరకు ఒక ఇంటి కలుగులోకి దూరింది. మామ కూడా దాని వెంట దూరాడు. పొపం మామకు ఒళ్ళంతా డోక్కుపోయింది. కారణమేమంటే మామకు మట్టి కలుగులు అలవాటుగాని గోడ కలుగు అలవాటులేదు, అదీ కాక మామ కాస్త దేహపుష్టి కలవాడేమో ఆ కలుగు కొంచెం ఇరుకనిపించింది.

తోపల ఒక పెద్ద గది. దాన్నిండా పొతచెక్క సామానూ అదీ ఉన్నది. గదినిండా మడమలోతు దుమ్ము వున్నది. మామకు ఆ దుమ్ము చూడగానే ప్రాణం లేచివచ్చినట్టయింది. ఈ మహాపట్నంలో మళ్ళీ మట్టి అన్నది కనిపిస్తుందని మామ అనుకోలా.

ఆ గదిలో సుమారు పది పన్నెండు ఎలుకలున్నట్టు మామ అంచనా వేశాడు. పిల్లలు తప్ప పెద్దవాళ్ళంతా మామచుట్టూ మూగారు. అందరూ మామను అంతదూరం లోకివచ్చి వాసనచూసి తలలు అడ్డంగా తిప్పారు. వాళ్ళేమనుకుంటున్నారో మామకు అర్థం కాలేదు. వాళ్ళల్లో ఒక్కరికైనా మంచి ఏపైన వొళ్ళు లేదు. ఒక్క ఆడదికూడా పట్టుమని నలుగురు పిల్లలకు కడుపునిండా పాలివ్వలేదు. కొందరికి ఒంటినిండా వెంట్రుకలైనా లేవు. ఎవరికి ఏ జన్నానా కడుపునిండా తిండి అన్న అదృష్టం వున్నట్టులేదు. పిల్లల సంగతి అడగనే అక్కరలేదు. సుష్టుగా తిండి తినవలసిన పిల్లలు చచ్చిపోయిన బొద్దింకలనూ, కొయ్యముక్కల్నీ, దూది వుండల్నీ, దారప్పోగుల్నీ చప్పరిస్తున్నారు. ఇటువంటి గర్భ దానిద్ర్యం మామ ఊహించుకుని అయినా ఎరగడు.

మామకక్కడ ఒక క్షణమైనా వుండబుడ్డి కాలేదు.

“మిమ్మల్ని చూస్తే నా కడుపు తరుక్కు పోతోంది. గౌరవనీయమైన ఎలుకలు ఎట్లా

పట్నవాసం

బ్రతుకుతాయో తెలుసుకోవాలంటే మా పొలాలకి రండి” అన్నాడు మామ.

“మీ పొలాల సంగతి మేమూ విన్నాం. వెధవ పొలాలూ, వెధవ మట్టి బ్రతుకు ! ఇక్కడ ఎటువంటి రోడ్లు, ఎటువంటి ట్రాములు, బస్సులు, దీపాలు ! మోటారుకార్లు బయి బయిమని పోతుంటాయి. ఎంతెంత పెద్ద దుకాణాలు ! ఎంత అడావుడి !” అన్నది పట్నం ఎలుకల్లో ఒకటి.

“మీ పట్నవాసం రగలబడ ! తినేటందుకు తిండిలేక పోయింతరువాత ఇవన్నీ దేనికి?” అన్నాడు మామ.

“మీ పల్లెటూరాళ్ళు మొద్దులు. పట్టపగలు నీబోటి వాడు అట్లా వీధిలో కెళ్ళాడంటే ఏ కాచుకిందో పసి ఊరుకుంటాడు, మేం ఎంత చలాకీగానో ఉండాలి. మేం తిండి దొంగి లించాలంటే ఎన్ని యుక్తులు పన్నాలి. ఎన్ని మెళుకువలు తెలియాలి ! ఇక్కడివాళ్ళ మన స్తత్వాన్నీ, అలవాట్లనూ కాచి వడబోశాం. అదే మా విజ్ఞానం.”

మామ నిర్ఘాంతపోయినాడు, తిండి దొంగిలించటమన్నమాట వినేటప్పటికి మామకు చెప్పరాని విస్మయం కలిగి మిగిలిన మాటలు చెవికెక్కలేదు.

“తిండి దొంగిలిస్తారా ? ఇదా ఇక్కడి బ్రతుకు ?” అన్నాడు మామ.

“మీరు పొలాల్లో ఏం చేస్తా రెట్లా ?”

“మేం పని చేస్తాం. పొలాల్లో రాలిన గింజలన్నిటినీ భద్రంగా చేరవేసి దాచుకుంటాం. ఏరోజు మా కలుగులో అడుగుపెట్టినా వారం రోజుల గ్రాసం సునాయాసంగా దొరుకుతుంది. దొంగతనమా ? ఛీ !”

“ఇక్కడ మాకు నిలవలూ జాంతానై. మేం ఇవాళ ఇక్కడుంటాం—ఇక్కణ్ణుంచి వెళ్ళగొడితే రేపింకోచోట ఉంటాం. మాకు దాచుకునేందుకు వుండనూ ఉండదు, చోటూ వుండదు.”

“అయ్యో, మీ బ్రతుకుగురించి వింటూంటే నాకు కడుపు తరుక్కుపోతున్నది.” అన్నాడు మామ.

ఒక షోకీల్లాపిల్ల ముందుకొచ్చి, “కోతలు కొయ్యమాక ! దర్జాగా పట్నవాసం అను భవితామనే నువ్వు యిక్కడి కొచ్చావ్. అంత బాగా బతికినవాడివై తే ఆ పొలాల్లోనే ఉండక పోయావా ? మీ జన్మలో ఎప్పుడన్నా అనుభవించగలరా ? నేను నా కాస్త జీవితంలో రేడియో వెనకదాక్కుని ఒక నాటకమల్లావిన్నా, ఎన్నోసార్లు సినిమాలు చూశా, మంచి ఖరీదైన టిస్సుచీరలు తిన్నా, టీవీ సూట్లు తిన్నా. కాస్త పైత్యం చేస్తుంది కాక—ఏం చేస్తే ? తింటే టీవీ సూట్లే తినాలి !” అన్నది.

“పట్నవాసమంటే ఏమిటో తెలీక బయబడేరా. తెలిసింది కనక వెంటనే వచ్చిన దారి వడతా. మిమ్మల్నందర్నీ చూస్తుంటే నేను కూడా మీలాగే అయిపోతానేమో అని పిస్తుంది. నాకల్లా ఒక్కటే విచారం—మా చెల్లెలు నిక్షేపంలాంటి పొలాలు వాదులుకొని

ఇక్కడ ఈ చిక్కుమాలిన నరకం అనుభవిస్తున్నదే అని. ఇంకా దానికోసం వెతుకుదామను కుంటున్నా, యికవెతకను. నా దారిన నేను మళ్ళీ మా చోటికి పోతా. నాతోబాటు ఎవరన్నా వస్తే రండి.”

మామ అందరివంకా చూశాడు. ఎవరూ ఈ ఆహ్వానాన్ని స్వీకరించలేదు, వీళ్ళకి పట్టు వాసంలో ఏదో రుచి కనిపించి ఉండాలి. తాను ఊహించుకోలేని ఆనందం ఇందులో ఏదన్నా వుందో, లేక వీళ్ళ బుద్ధులు వక్రించాయో మామకు అర్థం కాలేదు. వీళ్ళకు నిలకడయిన జీవితం లేదు. గాలికి కొట్టుకుపోతారు. దొంగతనంచేసి పొట్ట నింపుకుంటారు. అంటే పరిసరాలకు విరోధులుగా వుంటారన్నమాట. అతిథి వచ్చినా, అభ్యాగతి వచ్చినా, చుట్టం వచ్చినా, పక్కం వచ్చినా ఇంత పెట్టలేరు. వీళ్ళకి జీవించటమే తెలీకుండాపోయింది.

ఈవిధంగా విచారిస్తూ మామ తాను వచ్చిన కలుగులోకి మళ్ళీ ప్రవేశించి అతి జాగ్రత్తగా బయటికి వచ్చి చూచేసరికి అప్పుడప్పుడే తూర్పు తెల్లవారుతున్నది. రోడ్ల మీద బళ్ళ అలికిడి, మనుష్యుల అలికిడి జాస్తి అయింది.

మామ అటుపోదామని చూస్తుండగా ఇంకో ఎలుక—ఎవరో ఆడకూతురు—పరిగెత్తు కుంటూ దగ్గరకొచ్చి మామను మూతిపెట్టిపొడిచి, “అన్నయ్యా” అన్నది.

“చెల్లీ! నువ్వేనా? ఎంత అదృష్టమే? నువ్వు కనుపించవని నిరాశ చేసుకున్నా. మళ్ళీ యింటికి పోదామనుకుంటున్నా” అన్నాడు మామ ఆనందపారవశ్యంతో.

“ఎప్పుడొచ్చా? అంతా కులాసాగా వున్నారా? ఇంటికి పోదాం రా!” అంటూ చెల్లెలు దారిదీసింది. పట్న జీవితాన్ని గురించి కలిగిన విరక్తి యావత్తూ మరిచిపోయి చెల్లెలి వెంట బయలుదేరాడు.

3

“నయమేనే, అమ్మాయ్! మంచి యిళ్ళే సంపాదించావే మెటుకు?” అన్నాడు మామ, చెల్లెలి వెనకే ఆవరణలో ప్రవేశించి తలయెత్తి ఇంటికేసి చూస్తూ.

“ఏదో... ఫరవాలేదు. కొత్త ఇల్లూ! లైట్లూ, కొళాయి, మేడ వుండటానికి మంచి అటకా—కొయ్యది కాదు. సిమెంటుది—వున్నాయి! చుట్టూ బోలెడంత ఆవరణా! పిల్లలు తిరగటానికి, ఆడుకోవటానికి మెట్లకింద చిన్న చీకటికొట్టూ! ఫరవాలేదు” అన్నది చెల్లెలు, తానున్న యింటిని తానే అట్టే పొగడుకోవటం భావ్యంకాదని.

“ఈ పట్నంలో కొన్ని ఇళ్ళు చూశాను. చూడూ” అని ప్రారంభించాడు మామ.

“ఇదేం సులభంగా దొరికిందనుకున్నావా అన్నయ్యా! పునాదులు తవ్విన రోజునుంచీ మా ఆయన రోజూ వచ్చి పని ఎంతవరకయిందీ చూసిపోలేక చచ్చాడనుకో. ఏంలేదు తీరా ఏమరుపాటున ఉన్నామో, పుటిక్కిన ఎవరో వచ్చి తిష్ట వేస్తారు. ఆ తరవాత ఏమను

పట్నవాసం

కుని ఏం లాభం? ... మరేం లేదులే—ఇంటాయన గురక పెడతాడు. కాస్త. దా, ఇట్టా పోదాం... ఏమిటో చెబుతున్నా — అ! ఇట్లు కట్టగానే ప్రవేశించామయ్యా, అంతటితో ఏమయిందీ? ఇట్లు కట్టిన ముండాకొడుకు ఇంట్లోకి వచ్చేయ్యగూడదూ? రాలా ! పోనీ యింకొకరికి యివ్వాలా, ఇట్లు అద్దెకడిగిన వాళ్ళని రెండు వేలిస్తావా? రెండేండ్ల అద్దె అడ్వాన్సు ఇస్తావా? నల్ల సొమ్మెంత యిస్తావు ? ఎంతకు రసీదిస్తావు ? అని బేరాలు మొదలెట్టాడు ఎన్నాళ్ళకీ యింట్లో తెవరూ వచ్చారుకారు. పిల్లలూ మేమూ అల్లాడిపోయామనుకో!”

“అనేమే” అన్నాడు మామ ఆశ్చర్యంగా.

“అట్లా అంటావేమిటన్నయ్యా ? మేం ఏంతిని బతికేట్టూ ? ఇంకో యింటికి పోదామా అంటే ప్రతి కొంపలోనూ తొక్కుడేనయిపోయే. అప్పటికీ కొంతకాలం ఒక యిరుక్కొంపలో ఉన్నాం. మాతోపాటందులో యింకా పన్నెండు కాపరాలు. ఎవరికి పొట్ట నిండా తిండి లేదు? మాలో మేం పోట్లాడుకునేవాళ్ళం. మా పిల్లలేదన్నా తెచ్చుకుంటే యితర పిల్లలు ఎగ బటమూ, కొట్లాటలూ, శాపనార్థాలూనూ, చివరకు మా గుట్టు దాగింది కాదు. ఇంటివాళ్ళు, మా అలుసు కనిపెట్టి చుక్కలపిల్లి నొకదాన్ని తెచ్చారు. అదికాస్తా నా మనవణ్ణి” — అంటూ చెల్లెలు కంట నీరు పెట్టుకుంది.

“ఊరుకో పిచ్చిదానా! నీ మచ్చలపిల్లి నిమిత్తమాత్రం. అన్నింటికి ఆ భగవంతుడే ఉన్నాడు...నా కాశ్చర్య మేమిటంటే ఈ మహాపట్నంలో మనవాళ్ళు పరువు మర్యాదలతో వని చేసుకుని ఎందుకు బ్రతకలేరూ అని! ఇంతకు మునుపు మనవాళ్ళని కొందర్ని చూసి మాట్లాడానుగదా, వాళ్ళు దొంగతనం చేసి పొట్టపోసుకుంటారు. యిదేం ప్రారబ్ధం?” అన్నాడు మామ.

“నువ్వు పాత వేదాంతం చెప్పకన్నయ్యా. ఎవరు దొంగతనం చెయ్యండి? అంతా దొంగతనమే. యింటాయన యింట్లో అద్దెకున్నవాళ్ళను దోస్తాడు. అద్దెకున్నవాళ్ళు దుకాణం పెట్టి ఊళ్లో వాళ్ళను దోస్తున్నారు. ఇక్కడ ఎవరి బ్రతుకు వారు బ్రతకటాని కున్నదనుకున్నావా ఏం? దొంగతనానికే శ్రమపడాలి” అన్నది చెల్లెలు.

“అటువంటప్పు డీ పట్నవాసం చెయ్యకపోతే ఏమీ అని” అన్నాడు మామ — చాతయితే దానికి సమాధానం చెప్పమన్నట్టుగా.

“అట్లా అనకుతే అన్నయ్యా, యిక్కడున్న ఆనందం యిక్కడుంది. ఇక్కడి జీవితం అర్థం చేసుకుంటే యిందులోనూ తెలివితేటలూ, మెళుకువలూ లేకపోలేదు. యిప్పు డీ యింట్లో మేముంటున్నామంటే మాకు ఒక వాన బాధ వుందా, వరద బాధ వుందా? పొలాలు దున్నటం, నీళ్ళు పెట్టటం, ఈ అడాపుడి అయిపోయ్యేదకా మనం అక్కడా అక్కడా తల దాచుకోవటం — ఈ బాధలేవీ లేవు. ఏదాని పొడుగుతా ఉన్నచోటినుంచి కదలక్కర్లేదు.”

“ఇటువంటి జీవితం ఏం జీవితమూ అంటా! యివ్వాళ్ళల్లనే రేపూ అయితే విశేషమేమిటి? ఒకదాని వెనుక, ఒకటి చక్రంలాగా తిరిగి వస్తుంటే ఆనందంగాని.”

“ఇక్కడ మాత్రం జీవితంలో మార్పులేదనుకున్నావా? వుంది. రోజుకో కొత్త వింత జరుగుతుంది. అదేమిటో ముందుగా మనకు తెలీదు. అంతా సావకాశంగా వింటే నీకే తెలుస్తుంది.”

“అక్కడే నాకు పేచీ!” అన్నాడు మామ. “ఏ క్షణాన ఏం జరుగుతుందో తెలీని బ్రతుకేం బ్రతుకు? జన్మంతా విడ్డురాలే అయితే ఎట్లాగూ అంటా!” ఆయన ఏ విధంగానూ పట్నవాసం ఒప్పుకోదలచలేదని చెల్లెలు అర్థం చేసుకున్నది. స్వానుభవంవల్ల పట్నవాసంలో వున్న గమ్మత్తు ఆయనకే తెలుస్తుందిగదా అనుకున్నది.

యిద్దరూ ఒకరి వెనుక ఒకరు వంట యింటి తూము ద్వారా లోపల ప్రవేశించారు. మామ యింటి గోడను గోళ్ళతోనూ, మునిపళ్ళతోనూ పరీక్షించి, “అమ్మోవ్, మలాపు గట్టిగా కట్టారే?” అన్నాడు.

“నే చెప్పలా? సిమెంటుతో కట్టారు. నల్లబజారులో సంపాదించిన డబ్బుతో నల్ల బజారులో కొన్న సిమెంటుతో కట్టిన యిల్లు” అన్నది చెల్లెలు.

“ఈ నల్లబజారేమిటో తెలవటంలేదే?” అన్నాడు మామ.

“అది మీ బావ నడుగు. నాకాచే బాగా తెలీదు” అన్నది చెల్లెలు.

వంటిట్లో పొయ్యి మీద నీళ్ళు కాగుతున్నాయి. ఎవరూ లేరు. మామ అటూ యిటూ తిరిగి బుట్టలో పెట్టిన కూరలు మూచూసి, “ఈ కూరలు యెవరు తింటారబ్బా?” అన్నాడు.

“ఏం” అన్నది చెల్లెలు.

“చెట్టునుంచి కోసి శానాళ్ళయినట్టుంటేనూ?” అన్నాడు మామ.

“సరేలే. యిక్కడ అప్పుడప్పుడు కోసిన కూరలు కూడానా?” అన్నది చెల్లెలు.

“మీ జన్మ చెడా, ఈ కూరలా మీరు తింటున్నారు?” అంటూ మామ యింకో మూలకు పరుగెత్తి ఒక గిన్నె మీద పెట్టి ఉన్న మూత పడగొట్టాడు. లోపలికి తొంగి చూశాడు.

“యిదేమిదే చూట్టానికి నెయ్యిల్లే ఉంది, ఏ వాసనా లేదు?” అన్నాడు మామ.

“అది వనస్పతి గామాల. యిప్పుడదే అందరూ తినే నెయ్యి.”

“ఛా!” అన్నాడు మామ. ఆయన వెనక్కు తిరిగి చూసేటప్పటికి అక్కడ చెల్లెలు లేదు. యింతలో యెటు పోయిందా అని చూస్తుండగానే ఎవరో వంటింటిలోకి వచ్చి కెప్పున అరిచాడు.

“ఒసే లక్ష్మి! ఎలికే! చంపవే! దీన్నోరుబడా! భయం లేకుండా యెట్లా చూస్తుందో! నేతి గిన్నెమీద మూత పడేసింది! నీ పొగరు చితకా! లక్ష్మి! లక్ష్మి! దబ్బునరావే!”

మామకీ గావుకేక లేమీ అర్థం కాలేదు. ఆయన ప్రశాంతంగా తప్పెలాల వెనక్కు వెళ్ళి అక్కడ దాక్కుని వున్న తన చెల్లెల్ని కలుసుకున్నాడు.

“ఏమిటి గడబిడ? ఎందుకు పారిపోయినావు?” అన్నాడు మామ.

వట్టవాసం

“ఇంకా నయం! అడుగుల చప్పుడు వినపళ్ళా? అక్కడే గుడ్డు మిటకరించుకు నిలబడతావేం?... పద. ఆ మనిషి వెళ్ళిపోయింది. ఇప్పుడప్పుడే మనం కదలటానికి వీల్లేదు, ఆ జాడీల చాటున దాక్కుందాం రా!”

ఇద్దరూ అలమారలోకి ఎగబాకి జాడీల చాటున దాక్కున్నారు. మామ యింకా ఆ నెయ్యి గురించే ఆశ్చర్యపడుతున్నాడు. పొలాల మీద అన్నాలు కట్టుకొచ్చే వాళ్ళు తినగా మిగిలిన దావతు అన్ని రకాల తినుబండారాలూ మామ రుచి చూసి ఉన్నాడు. కమ్మని పేర్నెయ్యి, వెన్నా, దంపుడు బియ్యం అన్నమూ, కూరలూ, పచ్చళ్ళూ మామ ఎరుగును, వెట్టున కాసే వంగలూ, మిరపలూ, దోసలూ, గుమ్మళ్ళూ ఏ దశలో ఎటువంటి సువాసన కొడతాయో మామకు తెలుసు.

“ఇవేం కూరలూ! ఇదేం నెయ్యి!” అనుకున్నాడు మామ.

కేకలు పెట్టిన మనిషి తిరిగి వచ్చింది.

“అవిగో ఆ తప్పాలాల చాటున దాక్కుంది, చూడవే లక్ష్మి!” అన్నదా గొంతే.

“ఇక్కడ ఏం లేదమ్మగారూ, పైన ఆ జాడీన వెనక ఏమన్నా చేరిందేమో.”

మామ తన చెల్లిలికేసి చూశాడు. ఆయన కళ్ళలో చెల్లెలి కేదో మందహాసం కనిపించింది. జాడీలు కదిలిస్తారేమో అని గుండె పిచపిచలాడే చెల్లెలికి అన్న ఆనందం అర్థం కాలేదు. కాని మామ తన చెల్లెలింత ప్రాణభీతి కలవాడు కాకపోవటంవల్ల లక్ష్మి తెలివి తేటలు మెచ్చుకోగలిగాడు.

“చావనీ! తరవాత నే చూస్తాలే. నువ్వు వెళ్ళి దబ్బున గ్లాసులు తోముకురా, కాఫీ లందించాలి.” అన్నది కేకలు పెట్టిన మనిషి. పని మనిషి జాడీలు ముట్టుకోవటం ఆపిడకిష్టం లేదు. తాను స్వయంగా నల్లగుడ్డ మామను ఎదుర్కోవటం అంతకన్నా ఇష్టంలేదు.

“ఆ వాసన ఏమిటబ్బా!” అన్నాడు మామ జాడీల వెనక నుంచి మూతి ముందుకు పెట్టి, మీసాలూ కదిలిస్తూ.

“అవి కాఫీలే! నువ్వివతలకి రా. మేమూ పిల్లలూ రోజూ అంతో ఇంతో కాఫీ రుచి చూస్తూనే వుంటాం.” చిన్న వెధవ కాఫీపొడి కొట్టేస్తాను.” అన్నది చెల్లెలు.

“మాలావు ఘుటుగా వుంది. జబ్బు చెయ్యదుగద?” అన్నాడు మామ.

మరి కాస్సేపటికి ఇంటావిడ వంటింట్లోనుంచి అవతలికి వెళ్ళిపోయినది.

జాడీల వెనకనుంచి అన్నా చెల్లెళ్ళు బయటికి వచ్చారు. కిందపడ్డ కాఫీ చెల్లెలు కాస్తతాగింది. మామకూడా కొంచెం రుచిచూశాడు, “ఎబ్బే!” అన్నాడు.

చెల్లెలు కిందపడ్డ కాఫీపొడుం చేత్తోతీసి మొహాన రుద్దుకుంది. ఇద్దరూకలిసి అటక మీదికి బయల్దేరారు.

4

“ఓరీ, నువ్వట్రా, బైతుబావా! రా, రా! ఎప్పుడొచ్చావ్? ఏమిటి కథా? అంతా కులాసా? ఆ మధ్య కురిసిన వానలకు మీరంతా ఏమైనారో అని చాలా అనుకున్నాం” అన్నాడు పట్నం బావ.

“వానల సంగతి మీకూ తెలిసిందీ!” అన్నాడు మామ.

“ఆ మా యింటికి పత్రి కొస్తుందిగా? ఇంటివారబ్బాయి చదివి తల్లికి చెబుతుంటే విన్నాం” అన్నాడు బావ.

పట్నంలో ఉండే సౌకర్యాలు కొన్ని లేకపోలేదని మామకు తట్టింది.

“అదీకాక, ఇంట్లో రేడియో ఉందాయె, చిట్టి విని చెప్పింది.”

పిల్లలంతా ఒక మూలచేరి కొత్త బంధువుని వింతగా చూస్తున్నారు.

ఒకపిల్ల మూతి చిట్టించి, “మట్టివాసన,” అన్నది. మిగిలిన పిల్లలంతా ఒక్కసారి నవ్వి మళ్ళీ అంతలో మానేశారు.

“ఎందుకర్రా అట్లా చూస్తారూ? మీ బైతు మామయ్యా... అడుగోరా, ఆ ఆరుగురూ మామనమలూ, మనమరాళ్ళూ. మిగిలినవాళ్ళంతా మా పిల్లలు. ఈ ముగ్గురూ మా అల్లుళ్ళూ, వాళ్ళిద్దరూ కోడళ్ళూనూ, కోడళ్ళిద్దరూ కొద్దిరోజులక్రిందే వచ్చారు. ఇంకా పిల్లా పీచూలేదు. ఇట్లా ఉన్నాం” అన్నాడు బావ.

మెల్లిమెల్లిగా పిల్లలకు కొత్తతీరింది. వాళ్ళు అటూ యిటూ పరుగెత్తసాగారు. ఇద్దరు పిల్లలు మూలనున్న ఉల్లిపాయ ముక్కమీదకి పరిగెత్తుతూ ఒకరినొకరు తోసుకున్నారు. ఒక పిల్లవాడు మాత్రం తల్లిదగ్గరవచ్చి మూతినున్న కాఫీపొడరు నాకసాగాడు.

“వుండరా గర్బాత్రుడా! మామయ్యతో కాసేపు మాట్లాడనీ... చూడన్నయ్యా, పిల్లలందరూ వట్టి అల్లరివాళ్ళు. వాళ్ళీ బస్తీలో బాగా మెదిగి అతి తెలివితేటలు సంపాదించారు. మా చిట్టి ఉందా? ఆది ప్రతిరోజూ సినిమాకు పోతుంది. తెల్లారకముందే పిల్లలంతా కాఫీహోటలుకు తయారుగదా! ఏ అపాయం వస్తుందోనన్న భయంగాని, భక్తిగాని కొంచెమైనా లేదు. ఆ మాటని వాళ్ళపొట్ట వాళ్ళు పోసుకుంటారా అంటే అదీలేదు. రోజూ ఉల్లిపాయలు నే తెచ్చిపెట్టాలి. ఇంట్లో వాళ్ళేదన్నా చేసుకుంటే మిట్టమధ్యాన్నమయేది, పట్టపగలయేది నే వెళ్ళి తెచ్చిందాకా చిందులేస్తారు. నానా అగచాట్టూ అనుకో అన్నయ్యా!” అన్నది చెల్లెలు.

మామకిదంతా ఏమీ బాగాలేదు. అందుచేత ఏమీ అనలేదు. తన అధికారంలో పిల్లలయేది పెద్దలయేదీ, అందరు చచ్చినట్టు కష్టపడి ఎవరితిండి వారు వెతుక్కోవలసిందే. సోమరితనమూ, లేనివి కావాలని మారాం చెయ్యటమూ ఆయన ఎంతమాత్రం సహించడు.

యింతలో ఎక్కడనుంచో టంగ్, టంగ్ మని గంటలు వినపడ్డాయి. మామ ఈ

పట్నవాసం

మోతను ఆశ్చర్యంగా ఆలకించసాగాడు.

కాఫీపొడి ఇష్టమైనవాడు ఎగతాళిగా. “అదుగో, మామయ్య దడుచుకున్నాడు! పల్లె టూరి మొహం! బైతు మామయ్య! బద్దు మామయ్య! గడియారం గంటలు కొడితే, బైతు మామ భయపడ్డాడు!” అని పాటగా పాడసాగాడు.

మామ వాడికేసి చాలా కోపంగా చూశాడు. కానివాడు లక్ష్యపెట్టక, “నిజం చెప్పు మామయ్యా! నువ్వు భయపడ్డావా, లేదా? నీకు తాసాలు బందయినయ్యా, లేదా!” అన్నాడు.

“అవునురా! గుండె ఆగిపోయిందంటే నమ్ము!” అన్నాడు మామ వెటకారంగా.

“అట్లా ఒప్పుకో!” అన్నాడు బాలుడు గర్వంగా.

వాడట్లా మాటాడటంకంటే కూడా, వాణ్ణి తల్లి తండ్రి మందలింపక పోవటం మామకు చాలా ఆశ్చర్యంగా కనిపించింది. పైపెచ్చు పట్నంబావ కొడుకు ప్రజ్ఞకు మెచ్చుకుంటూ విరగబడి నవ్వాడు, కళ్ళనీళ్ళు కారేదాకా.

మామ సామాన్యుడు కాదు రెండుసార్లు నాగుపామునోట పడ్డంత పని అయి తప్పించు కున్నవాడు. ఒక్క పాములేకాదు, ఏ ప్రమాదమైనాసరే అంతదూరాన ఉండగానే పసికట్ట గల ప్రజ్ఞా, ఎంతప్రమాదంలోకూడా తొణకకుండా కర్తవ్యం ఆలోచించే నిబ్బరమూ మామ కుండబట్టే మామ తనవాళ్ళకు నాయకుడుగా వ్యవహరించ గలుగుతున్నాడు. ఈ పట్నంలో ఎవరి చూరులోనోచేరి తన రక్తబంధువులే ఇంత వెకిలివాళ్ళయిపోవటం మామకు చాలా కష్టంవేసింది.

పట్నం బావ నవ్వు సంబాళించుకుని, “ఓసే, చిట్టి? పిల్లి అరుపు మామయ్యకు విని పించు, అచ్చగా పిల్లి అనుకోవలిసిందేరా!” అన్నాడు.

మామ నిర్ధాంతపోయినాడు. ఎలుక పుట్టకపుట్టి పిల్లిని అనుకరించట మేమిటో మామకు అర్థంకాలేదు. ఈ పట్నంబావ తన పిల్లలకు ఈ పాటైనా జీవితపు విలవలు లేకుండా ఎట్లా చెయ్యగలిగాడో మామ ఊహించలేకపోయినాడు.

ఈలోగా చిట్టి, “మావ్, మావ్,” మని అరవటం మొదలుపెట్టింది. మామకు వాంటి అయినంత పనిఅయింది. ఆయన మీసాలూ రోమాలూ నిక్కబొడుచుకున్నాయి. కళ్ళు ఎర్రబడ్డాయి. ఇందులో మరో అభాసేమంటే చిట్టి అనుకరణ ఏ మాత్రమూ సరిగాలేదు. పరమమూఢులు తప్ప అని పిల్లి అరుపనుకోలేరు. తన చెల్లెలి కుటుంబానికంతకీ పూర్తిగా మతులుపోయి ఉండాలి.

తన మేనగోడలు—సాక్షాత్తు తన చెల్లెలు కడుపున పుట్టిన బిడ్డ—తన జాతికి గర్భ శత్రువైన పిల్లిని అనుకరించడం చూసి మామకు కలిగిన ఆగ్రహానికి సాదృశ్యం ఒక్కటే ఉంది—ప్రహ్లాదుడు “హరీ” అంటే హిరణ్య కశిపుడికి కలిగిన ఆగ్రహం.

“ఆవు! చాలించు!” అని అరిచాడు మామ. మిగిలినవాళ్ళు, చిట్టితో సహా, నివ్వెర పోయినారు. బాలుడు మాత్రం కేరింతాలు కొడుతూ, “మామ భయపడ్డాడే! బైతుమామ

భయపడ్డాడే ! బైతుమామ భలేబాగా భయపడ్డాడే !” అని పాడుతూ నృత్యం చెయ్యసాగాడు.

“నువు నోరుముయ్యరా, పుండాఖోర్,” అన్నాడు మామ ఓర్పంతా నశించి.

“ఏం, బావా ? ఏమిటట్లా కంగారుపడ్డావు ?” అన్నాడు పట్నం బావ.

“ఇంకా అడుగుతున్నావుట్రా ? ఆ ముండకేం తెలుసు ? మీరు దేనికి హర్షిస్తే ఆపని చేస్తుంది. పెద్దవాళ్ళు మీకెందుకు బుద్ధిలేదు ? అనుకరించాలంటే పిల్లల్నా ? ఆపాటి ఆత్మ గౌరవం, ఆత్మాభిమానం ఉండక్కర్లా ? ఎబ్బే !” అన్నాడు మామ.

ఆపైన చర్చ జరిగింది. పట్నంబావ అనుకరణ ఒక కళ అన్నాడు. కళకు ప్రతి బంధకాలూ, కళలో సంకుచితత్వమూ ఉండకూడదన్నాడు. జీవితపు విలువలు దానిపైన ఆరోపించరాదన్నాడు. కళకొరకే కళ అనికూడా అన్నాడు. బైతుమామకు కళ అనే మాటే తెలీదు. పట్నంబావ చెప్పేదంతా నోరుతెరిచి విని, “అట్లా అయితే యిటువంటి కళలు చాలా తుచ్చమైనవి. వాటిని వర్జించాలి” అన్నాడు.

ఈ వాదనలో బాలుడూ, వాడి తమ్ముడూ, చిట్టికూడా ప్రవేశించారు.

“ఈ పట్నంలో మీ పొలాల పద్ధతులు సాగవు. ఇక్కడ పిల్లలు మాకు శత్రువులు కావు, పిల్లలు వొలకపోసిన వస్తువులు మాకు అందుతూ ఉంటాయి. వాటిని మేం శత్రువులుగా పరిగణించం” అన్నాడు బాలుడు.

వెంటనే వాడి తమ్ముడు అందుకుని “పిల్లంటే మాకు భయమనుకున్నావా ఏం, నేనొక పిల్లిని బెదరగొట్టా. నన్ను చూసి ఆ తెల్లపిల్లి దడుచుకు పారిపోయింది. అమ్మనడుగు కావలిస్తే” అన్నాడు.

ఈ వింత సంఘటన గురించి అందరూ ఒక్కసారి గోలగా మామకు చెప్పారు. ఇది నిజంగా జరిగిన సంఘటనే అని మామ గ్రహించి, బస్తీలో అటువంటి పిల్లలుకూడా ఉంటాయి కాబోలనుకున్నాడు.

కాని ఆయనకు తన చెల్లెలు చెప్పినమాట జ్ఞాపకం వచ్చింది. “నీ మనవడు సంగతి పిల్ల తెరగరా ?” అన్నాడాయన చెల్లెలితో.

“ఎందుకు పిల్లల్ని భయపెట్టటమని చెప్పలేదు. ధైర్యసాహసాలు లేకపోతే పిల్లలు చెడతారని మీ బావ అంటాడు.”

“మీ ధైర్యసాహసాలు మండా !” అన్నాడు మామ.

పెద్ద వాళ్ళు తమరో మాట్లాడుకుంటున్న సందడిలో పిల్లలందరూ చేరి పిల్లి ఆటలు ఆడుతూ, పిల్లి ఆటపులు అరుస్తూ, పిల్లి మొగ్గలు వేస్తున్నారు. మామ యిదంతా ఒక కంట కనిపెడుతూనే ఉన్నాడు.

5

ఎండ ఎక్కుతున్న కొద్దీ అంతా నిద్దర్లకు పడ్డారు. ప్రయాణపు బడలికా, ఇంటి నుంచి బయలుదేరినప్పటినుంచీ కలిగిన మానసిక సంక్షోభమూవల్ల మామ అందరికన్న ముందే కన్ను మూశాడు. కాని మామకు సుఖమైన నిద్ర పట్టలా. యింటినిండా ఏమిటో దిక్కుమాలిన చప్పుళ్ళూ, కేకలూ, అరుపులూ, రేడియోమోతా, రోడ్డుమీద మోటార్ల హారన్ చప్పుళ్ళూనూ. ఎన్నడూ కలలు ఎరగని మామకు ఇవాళ ఒకటే కలలు—పీడకలలు. అందులో రకరకాల పిల్లలు. ఒక మచ్చలపిల్లి తనదగ్గిరికి వచ్చి ముద్దు పెట్టుకున్నట్టూ, తనకా పిల్లిమీద మోహం కలిగినట్టూ, యింతలో అది నోరు భయంకరంగా తెరిచి తనను మింగ బోయినట్టు, ఒక కలవచ్చింది మామకు. ముచ్చెమటలు పోశాయి. వణకుతూ నిద్రలేచాడు.

“ఏం, మామా? యింకా నీకు పొద్దుకాలా?” అన్నది ఒకపిల్ల.

ఇంత వెలుతురుండేనే?” అన్నాడు మామ కళ్ళు చికిలిస్తూ.

మేనగోడలు నవ్వి, “ఇది ఎల్లెక్కోకోదీపాల వెలుతురులే, నిద్రలే, కాస్సేపట్టో అందరం బయలుదేరుతున్నాం” అన్నది.

“ఎక్కడికి?” అన్నాడు మామ.

“ఎక్కడ కేమిటి? పట్నంమీదికి.”

మామకు ఆకలేస్తున్నది. చెల్లెలికోసం వెతికాడు. చాలా మంది ఒకమూలచేరి అవీ యివీ తింటున్నారు.

“ఏం కావాలన్నయ్యా? ఇది మధ్యాన్నం యెవరో మనింటికి వస్తే తెప్పించిన బజ్జీ. పనివేసే లక్ష్మిముండ బద్ధకస్తురాలు. దగ్గర హోటల్లో తెచ్చింది. యింకా నాలుగడుగులు వేస్తే మంచిహోటలున్నది. ఎన్నిసార్లు చివాట్లు పెట్టినా అది వినిపించుకోదుగా. పనివాళ్ళ కెంత పొగరనుకున్నా వేమిటి?” అన్నది చెల్లెలు.

తన చెల్లెలు యింట్లో అడ్డేకున్న వాళ్ళ పక్షాన మాట్లాడుతున్న సంగతి మామకు చప్పున అర్థంకాక, “యెవరన్నా వస్తే నన్ను లేపకపోయినావుటే? అన్నాడు.

పిల్లలంతా గొల్లన నవ్వారు.

పకోడీలూ, అరటికాయ వేపుడుముక్కలూ, అప్పడం తునకలూ, కుల్లిపోతున్న ఉల్లి పొయిత్తోక్కలూ, సగం పండిన మిరపకాయ ముక్కలూ యింకా యేమేమిటో తినటాని కున్నాయి. మామ వాటిని బలవంతాన మింగాడు.

తన చెల్లెలి కుటుంబం గురించి మామకు యిప్పుడు అనేక కొత్త విషయాలు తెలియ సాగాయి. ఎవరి మాటా ఎవరూ వినిపించుకోరు. “నా యిష్టం” అనే మాట ప్రతి నోటా, ప్రతి క్షణమూ వినిపిస్తుంది. ప్రతిదానికి ఒకరినొకరు తీవ్రంగా విమర్శించుకుంటారు వాళ్ళు.

ఉదయం తన దగ్గర తమ సహజ దోరణి దాచి వుండాలి. ఇప్పుడు తాను పాత పడ్డాడు. వాళ్ళ మధ్య వున్న అసలు సంబంధాలు బయటపడుతున్నాయి.

పట్నం బావ తల్లి బహువుద్దు. ఇవాళో రేపో అన్నట్టున్నది. ఆవిడ విషయం యెవరూ ఆలోచించరు. ఆవిడ కేం కావాలో ఎవరూ కనుక్కోరు.

“ఏమండీ అత్తయ్యగారూ! పెద్దవారైపోయినారు” అన్నాడు మామ, ముసలావిడ దగ్గరికి చేరి.

“ఏదో యింకా నూకలు చెల్లక మిగిలి ఉన్నాను. వాళ్ళంతా సుఖంగా వుంటే చాలు. నా మాటకేం?” అన్నదావిడ.

“వాళ్ళు మీకు సరిగా వుపచారాలు చేస్తారా?”

“ఉపచారాలా! ముసలి ముండ యింకా పోదేమా అని చూస్తున్నారు. చూడటమేమి? పైకే అంటారు. ఇన్నేళ్ళు బ్రతకరాదుట — మా చిట్టి అంటుంది! ముసలాళ్ళను రోజూ చూస్తుంటే అన్నం సయింపదుట. ఆరోగ్యం చెడుతుందిట! లోకంలో అంతా నవయవ్వనులే వుండి కన్నూ, మిన్నూ కానకుండా బింగురంగా అని తిరగాలిట. నాయనా యిట్లా మారింది కాలం. నా చిన్నతనంలో యెటువంటి అపేక్ష లుండేవి! ఎటువంటి అంతఃకరణలుండేవి! ఇప్పుడు మొగుడూ పెళ్ళాలకు పడదు, తల్లి కూతుళ్ళకు పడదు, అన్నదమ్ములకు పడదు, యెంతసేపూ, నేనూ నాదీ!”

ముసలావిడ చెప్పినదాంట్లో అతిశయం యేమీ లేదనుకున్నాడు మామ. తన చెల్లిలి కూటంలో వయసుకూ అనుభవానికి బొద్దింక కాలిగోరు విలువలేదు. పైపెచ్చు కుర్రకారు. వాలకం చూస్తే ఎంత చిన్నవాళ్ళయితే అంత తెలివిగలవాళ్ళనీ, ఎంత అనుభవం లేని వాళ్ళయితే అంత వివేకవంతులు అన్నట్టుంది.

“ఇదంతా మంచికి మటుకు రాలేదు” అనుకున్నాడు మామ.

“ఏం, బావా? తిండి తిప్పలా ఆయిందా? మనం అట్లా పార్కుకు పోదాం” అన్నాడు పట్నం బావ, మామతో.

పార్కుంటే యేమిటో మామకు తెలీదు. అక్కడే ముంటుందని అడిగాడు మామ.

“అక్కడ మంచి దీపాలూ, చెట్లూ, మొక్కలూ అవీ ఉంటాయి. ఎనిమిదింటికల్లా పార్కు తలుపులు మూస్తారు. ఆ తరువాత మనవాళ్ళు చాలామంది చేరతారు. చాలా విషయాలు మాట్లాడుకోవచ్చు. ఇంకా టైముందిలే” అన్నాడు పట్నం బావ.

ఆరు బయట చెట్లు చామల మధ్య తిరిగి ఎన్నో ఏళ్ళయినట్టుగా ఉండి మామ పార్కుకు పోవటానికి ఉబలాటపడ్డాడు.

ఇదే సమయంలో అందరూ ఒక్కసారి గొల్లుమన్నారు. మామకు గుండె ఆగిపోయి నట్టయింది. ఆ క్షణానే మామకంటికి చిట్టి గోచరమైంది. దాని మాతంతా నెత్తురు!

“ఏం జరిగింది? ఏంకొంప ముణిగిందే,” అంటూ మామ ముందుకు వచ్చాడు.

అంతవరకు గొల్లమంటున్నవాళ్ళు మామకేసి ఆశ్చర్యంగా చూశారు. వాళ్ళు గొల్లమన్నది భయాందోళనలతో కాదని వెంటనే మామ అర్థంచేసుకున్నాడు.

“ఏమిటన్నయ్యా! ఎందుకట్లా కంగారు పడుతున్నావు?” అన్నది చెల్లెలు.

“దాని మూతి! ఆ నెత్తురు!” అన్నాడు మామ. ఆయనకు నడివీధిలోవున్న పందికొక్కు మళ్ళికళ్ళవెదుట కనిపించినట్టయింది.

మామ మాటలకు మళ్ళీ అందరూ గొల్లమన్నారు.

“వీళ్ళు నవ్వొచ్చినప్పుడల్లా యెందుకిట్లా గొల్లమని గుండె బేజారు చేస్తారో!” అనుకున్నాడు మామ.

“అది నెత్తురు కాదన్నయ్యా! లిప్స్టిక్కు! బయటికి పోవాలన్నప్పుడల్లా ఈ ముండ యెటా సంపాదిస్తుందో ఆ లిప్స్టిక్కు సంపాదిస్తుంది. ఏనాడైనా అది దొరక్కపోయిందో అది బయటికిపోదు,” అన్నది తల్లి, తన కూతుర్నిచూసి గర్వపడుతూ.

“ఎందుకదీ? అన్నాడు మామ.

“ఎందుకేమిటి? అందానికి” అన్నది చెల్లెలు.

మూతి యెవరో చితగగొట్టినట్టు చేసుకోవటంలో అందమేమిటో మామకు అర్థంకాలా.

“అది కాదు మామా!” అన్నాడు బాలుడు ముందుకొచ్చి, యేదో బయటపెట్టబోతున్నవాడి మొహంపెట్టి.

“ఒరే, బాలాయ్, నీ గుండెలు తోడుతా—అనవసరపు మాటలు మాట్లాడావంటే!” అన్నది చిట్టి.

“పోవే. నువ్వంటే లెక్కేమిటి... అది కాదు మామా ఈ లిప్స్టిక్ దీనికెవరు నేర్పారో తెలుసా? అవతలి వీధిలో ఒకతె ఉంది. చిట్టికి అదంటే గొప్ప. రోజూ సినిమాలకు పోవటం, అడ్డమైన స్నేహాలూ మరగటం, తెల్లగాతెల్లారి యింటికి పోవటం చిట్టి కడే నేర్పింది. అది, అమ్మో, కాలాంతకురాలు. అది మూతికే కాదు గోళ్ళను రంగేస్తుంది. వొంటినిండా పొడరు వేసుకొని అంతదూరంనుంచి గుమాయిస్తూ ఉంటుంది బలేకలాడీ!”

“పొడ రేమిటి?” అన్నాడు మామ.

“తెల్లటి పొడి అది నేసుకుని తాను తెల్లవలికిలాగా ఉన్నాననుకుంటుంది.

“ఎందుకు తెల్లగా ఉండటం?” అన్నాడు మామ.

“తెల్లవలిక అని అందరూ అనుకుంటే గొప్పకదు మామా?”

“తెల్లవలికేమిట్రా నీ మొహం!” మళ్ళీ అందరూ గొల్లమన్నారు.

“నీకు తెలీదుగామాలు. తెల్లవలిక అన్నాయిలే. యుద్ధం జరిగినప్పుడు విదేశీ సిపాయిలు కొన్నిటిని పట్టు కొచ్చారు. అందులో ఒక దాన్ని ఈ ముండ బుల్లలో వేసుకొని నలుగురు పిల్లల్ని కూడా కన్నది. అందులో రెండు ఆడపిల్లలు తెల్లని, రెండు మగపిల్లలు నల్లవీను. ఆ తెల్ల ఆడపిల్లలంటే దానికి తగని యిష్టం. మగపిల్లల్ని చూసేదే కాదు. చివరకు

దానికి తగ్గ శాస్త్రీయమిదిలే. ఆ తెల్ల పిల్లలు కాస్త పెద్ద ఆయన తరువార తల్లిని యెంత నీచంగా చూడాలో అంత నీచంగా చూశారు. వాళ్ళ కెంతపొగరు! మా నల్ల వాళ్ళు అంటరాదుట. తెల్ల వాళ్ళకోసం వెతుక్కుంటూ వెళ్ళారు. ఏమైనారో తెలీదు!”

మామ ఈ కథ విని నమ్మలేకపోయినాడు. బాలుడు యింకా చెప్పుకుపోయినాడు.

“చిట్టి ఆది కలిసి సినిమాచూస్తారు. ఆ తరవార తిండి తిప్పలూ వెదుక్కుంటారను కున్నావా? పెద్ద దుకాణాలు కొల్లగొట్టటానికి బయలుదేరుతారు. వాళ్ళ కెంతసేపటికి పొడరూ, స్నోలూ, లిప్స్టిక్కులూ, క్యూటెక్సులూ—”

“మా యిష్టం పో!” అంటూ చిట్టి గిరుక్కుని తిరిగి యెటో వెళ్ళిపోయింది.

“మనకు వేళయింది పోదాంపద బావా!” అన్నాడు పట్నంబావ.

6

మామ పొక్కునుచూసి ఆశ్చర్యపడ్డాడు. కాని ఆనందింపలేదు. అక్కడి మొక్కలు చూసి మామ నిరాశ కూడా చెందాడు. ఒక్కమొక్క మామకు పరిచితమైనది కాదు. ఒక్క దాని వాసనా, రుచి మామకునచ్చలేదు.

“ఇవి అందంకోసం వేసినవి బావా, వీటివల్ల వేరే ప్రయోజనం ఏమీలేదు” అన్నాడు పట్నం బావ.

ఒకచోట కొందరుచేరి కబుర్లు చెప్పుకుంటున్నారు. కొత్తవాడు గదా అనుకుంటే పట్నం బావనుకూడా వాళ్ళు పలకరించలేదు. అయినా యెరిగిన మొహాలై వుండాలి? పట్నంబావ వాళ్ళకేసి దారి తీశాడు.

“మీ రేమైనా చెప్పండి, యివాళ జానపద చిత్రాలు తియ్యకపోతే పొడ్యూనర్లు మట్టి కొట్టుకు పోవలసిందే!” అన్నాడొక లావుపాటి ఎలిక.

“ఇదెంతకాలం ఉంటాయో, చూస్తాంగా?” అన్నది మరొక సన్నని ఎలిక.

“ఇవిపోతే యింకోరకం పిచ్చర్లు వస్తాయి. ముణిగి పోయిందేమీ లేదు” అన్నది పొట్టితోక ఎలిక.

“ఏమైనా మార్పు మంచిదే. చిన్నతన్నంలో డిక్కుమాలిన పౌరాణిక చిత్రాలు చూసే వాళ్ళం. ఆ తరవార సాంఘిక చిత్రాలన్నారు. ఇప్పుడు జానపద చిత్రాలంటున్నారు. ఈ విధంగా పిచ్చర్లు మాటుంటే తారలు కూడా కొత్తవాళ్ళు రావటానికి వీలవుతున్నది” అన్న డొక గూని ఎలిక.

“నాకు మరేం అభ్యంతరం లేదుగాని ఈ జానపద చిత్రాలు చాలా అవినీతిని ప్రేరే పిస్తున్నాయి సెన్సారున్నదన్న మాటేగాని” అని మరొక ఎలిక అందుకున్నది.

ఈ సంభాషణలోకి పట్నం బావ ప్రవేశించాడు.

“ఏమైనా, ఆ వెనకటి పౌరాణిక చిత్రాంతో ఇవేవీ పోలవుతెద్దురూ! ఎంత హాయిగా ఉండేది అవి చూస్తుంటే” అన్నాడు పట్నం బావ.

“చిత్రాల్లో నీతి ఉండాలి. ఈ పౌడ్యూసర్లు డబ్బు దాహంతో తక్కు చిత్రాలు తీస్తున్నారు మరినూ!” అన్నది మొదటి ఎలిక.

“అయితే చూడండి. నాయ్స్టూ, మీరు ఏం మాట్లాడుకుంటున్నారో నాకేమీ అంతుబట్టటం లేదు” అన్నాడు మామ నిస్సంకోచంగా.

పట్నం బావ మాట్లాడితే ఆశ్చర్యపడని వాళ్ళు బైతు మామ మాట్లాడేసరికి కొయ్య బారినట్టయిపోయినారు.

“మేం సినిమాలను గురించి మాట్లాడుతున్నాం” అన్నది లావుపాటి ఎలిక. “పౌడ్యూసర్లు తమకు యెక్కువ లాభంవచ్చే పిక్చర్లు తీస్తారా? మనం కావాలన్నవి తీస్తారా? మీరే చెప్పండి తాతగారూ!”

తన యీడు ఎలిక తనను తాత అనేసరికి మామ ఒక్కసారి చకితుడైనాడు.

“ఎవరి లాభంకోసమో నువ్వారటపడతా వెందుకు పోనిస్తూ, ఇంతమంది తీరిగ్గాచేరి కూటికిగాని పోచికోలు కబుర్లు చెప్పకోటానికేనా ఈ పార్కు పెట్టింది చాలు, చాలు! ఎవరన్నా వింటే నవ్విపోతారు” అన్నాడు మామ మందలింపుగా.

మిగిలిన ఎలికలకు కోపం వచ్చి మామను చడామడా నాలుగు మాటలూ అన్నారు.

“ఇది పబ్లిక్కు పార్కు! మా ఇష్టం వచ్చింది మేం మాట్లాడుకుంటాం. అచ్చగా తిండిగురించే పౌద్ధస్తమానం మాట్లాడుకునేటందుకు మేం పల్లెటూరి బైటలం కాం. మాకు కళలో ఆసక్తివుంది. మేం ఉన్నత సంస్కారం కలవాళ్ళం” అన్నారు వాళ్ళు.

“మీ ఉన్నత సంస్కారం ఏడిసినట్టే వుంది. ఎవరి సంస్కారం తెచ్చి నెత్తినేసుకుని ఎవరి సమస్యలని గురించో కిందామీదా పడుతూ వెధవ జీవితాలూ, మీరూనూ!” అన్నాడు మామ, ఎట్టివాళ్ళనైనా మంవలించే అధికారం కలిగివున్న ధీమాతో.

“ఏమిటి, మాకి పీడ!” అని వాపోయింది బక్కచిక్కిన ఎలిక.

“బోదాం పద బావా,” అన్నాడు పట్నం బావ, ఇక అక్కడ ఆట్టేసేపు నిలవటం థావ్యం కాదని గ్రహించి.

ఇవతలికి వచ్చిన తరవాత పట్నం బావ మామకు బస్తీపద్ధతులను గురించి, మర్యాదలను గురించి చెప్పటానికి ప్రయత్నించాడు. బస్తీలోఅట్లా ఒకరిజోలికి ఒకరుపోరు. ఊసు వోకకోసం నలుగురూ చేరినప్పుడు లోక వ్యవహారాలన్నీ మాట్లాడుకుంటారు. వాటి నెవరూ విమర్శించరు. పనికిమాలిన విషయాలను గురించి ఎంతబాగా తెలిస్తే అంత లోకజ్ఞానం ఉన్నట్టు.

ఈ సిద్ధాంతాలను మామ ససేమిరా ఆమోదించలేదు. ఇదేం సంఘ మన్నాడు. తనకు మూలిన ధర్మం ఏమిటన్నాడు. కష్టపడి పనిచేసే ఎలికకు పోచికోలు కబుర్లు చెప్పే ఆవకాశ

మెక్కడ వుంటుందన్నాడు.

ఇద్దరూ కలిసి అంతదూరం పోయేసరికి అక్కడ మరొక జట్టుచేరి మాట్లాడుకుంటున్నారు. వారిదగ్గరికిపోవటం పట్నం బావకు మంచిదికాదని తోచింది. కాని మామ వాళ్ళవేపే దారితీశాడు.

ఈ కిందివిధమైన సంభాషణ వారి చెవులపడింది.

ప్రస్తుతం గల రాజకీయ సమస్యల్లో మనకు అతి ముఖ్యమైనది అధికారోత్పత్తి సమస్య అనటానికి సందేహము లేదు.

“నా చిన్నతనంలో ఇంత తిండికొరత ఎరగం. రాత్రివేళ ఎటుపోయినా తట్టలకొద్దీ ఆహారం దొరికేది, నా అనుమానం ఈ ఆహారకొరత రేషనింగువల్ల ఏర్పడుతుందని.

“అట్లా అనకులే. రేషనింగు! లేకపోతే పంటలు పండేచోట ఆహార సమృద్ధి ఉండొచ్చు గాక. ధనికుల ఇళ్ళల్లో ఆహారం పుష్టలంగా వుండొచ్చుగాక. ఈ మహాపట్నంలో మనలో చాలమంది మాడి చచ్చేపోతాం.”

“నువ్వంతా కంగారుకబుర్లు చెబుతావు! మా ఇంట్లో రోజూ దొంగ బియ్యం కొంటారు. రేషనింగు పోవలసిందే!”

“నువ్వు ధనిక వాదం చేస్తున్నావు. మన జాతిలో అధిక సంఖ్యాకులు బీదల కొంపల్లో తలదాచుకుంటున్నారు. గాని ధనికుల కొంపల్లో కాదు. నాకు బాగా జ్ఞాపకం నా స్నేహితు డొకడు చాలా గొప్పవాళ్ళ ఇంట్లో వుండేవాడు. ఎవరమూ తినని వెన్నలూ, రొట్టెలూ, ఆమ్లెట్లూ, మాంసాలూ తాను తింటున్నాననీ, బీరూ, విస్కీ, షాంపే తాగుతున్నాననీ కోసే వాడు. అక్కడ వదిలిరారా అంటే విన్నాడు కాడు... వాణ్ణి విషం పెట్టి చంపేళారు. వాడికోసం ఎన్ని పన్నాగాలు పన్నారో చెప్పలేం. ఆఖరు రోజుల్లో వాడు వెర్రెత్తినవాడల్లే మృత్యు దేవత పిలుపు ఆలకిస్తున్న వాడల్లే కనుపించేవాడు. తరిచి అడగగా, ‘ఇవాళ మీసంవాసిలో చావు తప్పింది. మొన్నో రోజుకూడా చావు తప్పి కన్ను లొట్టబోయింది.’ అని బయట పెట్టాడు. ఆఖరుకు చావనే చచ్చాడు. ఎన్నయినా చెప్పు, అమాయిక పేద ప్రజలే మన మిత్రులు.”

“ఎన్నయినా చెప్పు ఈ రోజుల్లో ఆహారం కనిపించటంలేదు, తినటానికి వెనక ఎన్నడూ కనిపించనంత సాహిత్యం మాత్రం కనిపిస్తున్నది. నే నిప్పుడు చాలావరకు దాని మీదే ఆధారపడుచున్నాను.”

“ఆ, దాన్ని సాహిత్యమనికూడా అంటా వేమిటి? పత్రిక లేగా? వెనక పుస్తకాలుండేవి, పాటిని భద్రంగా దాచేవాళ్ళు. కష్టపడి కొంచెమే రుచి చూసినా ఉల్లాసంగా ఉండేది.

“సాహిత్యం మెదడుకు మంచిదంటారు నిజమేనా?”

పట్నవాసం

“అయితే అవునేమోగాని ఈ వీధుల్లో గాలికి ఎగురుతూ ఉండే పత్రికలు తింటే నమ్మకంగా జబ్బు చేస్తున్నది.”

“అదేమిటి? సెక్సు పత్రికలూ, సినిమా పత్రికలూ చాలా సరదాగా ఉంటాయిటగా?”

“మొదట బాగానే వుంటుందిగాని రానురాను తిండి మీద హితవుకూడా పోతుంది.”

“నా చిన్నతనంలో పుస్తకాలుండేవంటే అందులో చాలా మంచి సరుకుండేది. వాటి మీద గౌరవం ఉంది జాగ్రత్తగా దాచుకునేవాళ్ళు. అందుచేత అతిగా తినటాని కుండేదికాదు. ఒక్కొక్క పుస్తకములో ఒక్కొక్క మాధుర్యం వుండేది. ఇప్పుడి పత్రికలు తేరగా దొడుతున్నాయనీ, అవతల సరిఅయిన తిండి అందటంలేదనీ అతిగా తింటే జబ్బులు చేసుకొస్తున్నాయి. అదీకాక—ఏం పత్రికలు? అన్నీ ఒకటిగానే ఉంటాయి. ఒకదాని రుచే రెండోదానికిన్నీ !

ఈ పత్రికలు తినటంలో అంతో ఇంతో నిషా ఉంటుందేమో అనుకుంటా. మా స్నేహితు డాక్టరు పత్రిక దొరికితే పంట కొరకకుండా పోనివ్వడు. అదేమిటోయంటే అందులో మజా వుంది లెమ్మంటాడు.”

మామా, పట్నం బావ కూడా ఈ సంభాషణలు అంత మారంనుంచే విన్నారు. మామ ఒక్కడుగు ముందుకు వేయటం చూసి, ‘మనకెందుకు, పోదాంపద బావా’ అన్నాడు పట్నం బావ.

“ఓరి ఉండరా! మీ పట్నం వాళ్ళకున్న తెగులే ఇది. ఎవరో కాని సంభాషణలు అసక్తిగా వింటారు. నలుగురు బుద్ధిమంతులు కూచుని పనికొచ్చే మాటలు మాట్లాడుతుంటే వినలేరు. వాళ్ళు చూడు, ఎంత మంచి విషయాలు చెప్పుకుంటున్నారో!” అన్నాడు.

“వాళ్ళు రాజకీయాలు మాట్లాడేవాళ్ళు” అన్నాడు పట్నం బావ.

“అంటే?”

“సంఘాన్ని గురించి, పరిపాలన గురించి ప్రభుత్వాలను గురించి మాట్లాడతారు.”

“మాట్లాడనీ, విందాం తప్పేం?” అన్నాడు మామ.

“ఏమిటో ఈ రాజకీయాలు” అని పట్నం బావ నసుగుతుండగానే వినిపించుకోకుండా లైతు మామ ముందుకు వెళ్ళిపోయినాడు. పట్నం బావ ఆయన్ను అనుసరించక తప్పిందికాదు.

7

పట్నంబావ చెప్పినమాట నిజమే. అక్కడ సాగే సంభాషణ రానురాను తీవ్ర రాజకీయాల ధోరణి అవలంబించింది. మామ తన జీవితము¹లో మా లావు కొట్లాటలే చూశాడుగాని ఇంత తర్జనభర్జన వాగ్వాదము² ఎన్నడూ వినలేదు. కేవలం సిద్ధాంతాలు ఇంత

1. జీవితంలో

2. వాగ్వాదం

ఉద్రేకాన్ని రెచ్చగొడతాయని ఆయన కలలో కూడా ఊహించలేదు.

“ఈ ప్రభుత్వం ఆహార సమస్యను పరిష్కరించదు. ఎట్లా పరిష్కరిస్తుంది? దున్నే వాడిదే భూమి అన్న సిద్ధాంతాన్ని ఆమోదిస్తేనేగాని ఆహార సమస్య పరిష్కారం కావటానికి విఘ్నేశ్వర పూజకూడా కాదు. భూస్వాముల్ని, జమీందార్లనీ బలపరుస్తున్నారు. ఇదెట్లా కుదురుతుంది?”

“నువ్వవే దేమిటి? ఎవళ్ళ నోటనన్నా మట్టిగొడితేగాని సమస్యా పరిష్కారం కాదంటావు, పోరా రష్యావాడా!”

“మధ్య నాదేంపోయింది? జమీందార్లనోట మట్టిగొట్టటం ఇష్టం లేకపోతే మిగిలిన వాళ్ళందరినోటా మట్టిగొట్టా! తింటూనే ఉన్నారూగా రేషను బియ్యం?”

“సమస్యను సౌమ్యంగా పరిష్కరించుకోవటమంటూ లేదేమిటి?”

“ఉచ్చు మెల్లిగా బిగించుకుంటే ప్రాణం పోదని నీ వాదం! హు!”

ఇంతవరకు మౌనంగావున్న బొంగురు గొంతు ఎలిక సవరించుకుంది.

“మనకు ప్రస్తుతం కావలసింది క్రమబద్ధమై, ఒడుదుడుకులులేని ప్రజా జీవితం, అరాచకంవల్ల మనకు స్వేచ్ఛ ఎక్కువ ఉంటుందని కొన్ని బుద్ధిమాలిన ఎలుకలు అనుకోవచ్చు. అది శుద్ధ పొరపాటు. అరాచకంవల్ల మనకు లభించే స్వేచ్ఛ, చావు స్వేచ్ఛ. అది మన జాతియొక్క వినాశనానికే దారి తీస్తుంది. మనం వ్యక్తివాదాన్ని కొంత హద్దులో ఉంచిగాని ప్రజాస్వామికాన్నయినా అమలు చేయలేం...చూడండి కిందటిసారి ఈ పట్నంలో యుద్ధభయం¹ వచ్చినప్పుడు వందలాది ఇల్లు ఖాళీపడ్డాయి. నాకు బాగా జ్ఞాపకం. మేం బలే సంతోషించాం. పగలయేది, రాత్రయేది యధేచ్ఛగా తిరిగేవాళ్ళం. పట్టపగలు వీధుల్లో చెడుగుడూ, చెర్పట్టి ఆడామంటే నమ్మండి. కాని ఈ స్వేచ్ఛ ఎందుకైనా పనికొచ్చిందా? ఎక్కడా తిండిలేదు. చచ్చే కరువు. అందరం నీరసించిపోయాం. ఆ స్వేచ్ఛ మా అవసరాలు తీర్చలేకపోయింది. మళ్ళీ జనం తిరిగి రాసాగారు. ఖాళీ ఇళ్లు నిండసాగాయి. మా స్వేచ్ఛ అరికట్టింది. కాని మళ్ళీ జీవితం క్రమబద్ధమయింది. తిండి దొరికింది.”

ఇంకో కీచుగొంతు ఎలుక అందుకుంది. “పెదనాన్న చెప్పిందాంట్లో అబద్ధంలేదు. కాని ఆయన ప్రజాస్వామ్యమంటున్నాడే అది ప్రస్తుతం పెద్ద అబద్ధం. ధనిక స్వామం ఎట్లా సాగుతుంది? ధనికులు ప్రజలను యధేచ్ఛగా పనులు చేసుకోనివ్వరు. వాళ్ళ శ్రమ ఫలితం వాళ్ళకి దక్కనివ్వరు. సంఘంలో కట్టోలాలు తెప్పిస్తారు. యుద్ధాలు తెచ్చి పెడతారు. అశాంతి తెచ్చిపెడతారు. ఏ సిద్ధాంతాలపైనా ప్రభుత్వాన్ని సాగనివ్వరు. ధనికవాదంలో అశాంతి, అరాచకం ఇమిడి ఉంది. ధనికవాదం కింద క్రమపరిపాలన అసాధ్యం. ఉదాహరణ చూడండి. న్యాయశాఖను స్వతంత్రం చేస్తున్నామన్నారు. ఒక బాధ్యతగల ప్రజా మంత్రి, ‘మేం పట్టుకున్నవాళ్ళే దొంగ వ్యాపారస్తులు. మా పోలీసులు కాల్చినవాళ్ళే కమ్యూ

1. ఈ కథలో రెండవ ప్రపంచయుద్ధపు రోజుల ప్రస్తావన (1939-1945)

నిష్ఠులు' అంటాడు! ఇంతకంటె అరాచకం ఎట్లా ఉంటుంది? అందుచేత నిజమయిన ప్రజాస్వామికం రావాలంటే సోషలిస్టు విధానంలో కమ్యూనిజం² ఏర్పడి తీరవలసినదే."

“నినాదాలు వొట్టి అర్థంలేని మాటలు! కమ్యూనిజం మనకు ప్రబల శత్రువు. కాస్త ఆలోచిస్తే రుజువువుతుంది” అన్నారు మరొకరు. “ప్రజాస్వామికంలో కొద్దిమందికే ఆస్తి హక్కులుంటే మనం ఇట్లా తల్లడిల్లిపోతున్నామే, కమ్యూనిజంలో అందరికీ ఆస్తిహక్కులుంటాయి. అప్పుడందరూ మనకు పరమ శత్రువులే అవుతారు. మనకు ఏ దరిద్రులైతే అప్పుని ఇవ్వాలనుకుంటున్నామో ఆ దరిద్రులు ఆనాడుండరు. అప్పుడు మన గతి ఏమిటి?”

మామ కి వాదం అర్థం కావటమే కాక సబబుగా కూడా కనిపించింది.

కిచు గొంతు మళ్ళీ మాట్లాడసాగింది.

“మనిషి వస్తుతహా మనకు విరోధి అన్న వుద్దేశంతో మాట్లాడుతున్నావు. ఇది అబద్ధం. మన ఉనికికి అతి ముఖ్యమైనది సమృద్ధి అయిన సంపద. సమాజంలో ఉత్పత్తి శక్తులు పైచూపు చూస్తున్నంత కాలమూ మనకు పూర్తి షేమం ఉన్నది. సామాజిక మానవుడు తన పొట్ట తాను పోసుకునే శక్తి హస్తగతం చేసుకున్న తరవాత మన చిన్న పొట్టలను చూసి అసూయపడడు. వర్గ సంబంధాలు ఉత్పత్తి సాధనాలపైగల హక్కులతోపాటు ముందుతాయని మార్కు³ గట్టిగా చెప్పాడు. ఇది అక్షరాల నిజం. ఉత్పత్తి నిర్విఘ్నంగా అభివృద్ధి అయ్యేది ఎక్కడ? ధనిక స్వామ్యంలోనా? ఎందుకి తెలియని కబుర్లు?”

“ఈ రష్యను పత్రికలు తిని ఇటువంటి దుర్బుద్ధులు వంటపడుతున్నాయి.”

“ఆమెరికను పత్రికలు తిని తెచ్చుకునే రోగాల మాటేమిటి?”

“రష్యా పత్రికల్ని అమ్మకుండానూ, కొనకుండానూ చేస్తే దేశం క్షణంలో బాగు పడుతుంది.”

“అంబ పలుకుతున్నది! ఆదీ అసలైన ధనికవాద ప్రజాస్వామికం.”

“ప్రజాస్వామికంకింద వాటి విక్రయం నిషేధించటం సాధ్యం కాకపోతే వాటిని కొనే వాళ్ళని మక్కెలు విరగదన్నితే సరి! రోగం వదిలిపోతుంది.”

“అవు నన్నయ్యా! నీ ప్రజాస్వామికం ఫాసిజం⁴కు తోబుట్టువు. అదే నేనూ అంటున్నాను.”

“ఒక చెంప ఈ రష్యా పత్రికలు అరాచకం తెచ్చి పెడుతుంటే నువ్వేమిటో సిద్ధాంతాలు చెబుతా వేమిటి?”

“నువ్వే చెప్పే పనులన్నీ జరుగుతూనే ఉన్నాయి. అక్కడ ధర్మం నాలుగు కాళ్ళా నడిచి, అందరూ సుఖంగా తిని కడుపులోచల్ల కదలకుండా కూచున్నారని నీ ప్రభు. సిద్ధాంతం అంత విద్యేషం చేసికీ? సిద్ధాంతం లేకుండా ఆచరణంటూ ఎక్కడన్నా.

1, 2, 3, 4 చూడండి మూడవ సంపుటం.

ఉందీ?...మన గర్భశత్రువులైన పిల్లులు పాలు తాగుతూ కళ్ళు మూసుకుంటాయి. ఆ అలవాటే మనం కూడా ప్రారంభించామంటే ఎంతవరకు దిగజారామో ఊహించుకోవచ్చు.”

రాను రాను మాటలు చురుకెక్కాయి. ఒకరు స్ట్రాలిన్¹నూ, మరొకరు ట్రూమన్²నూ, ఒకరు రష్యానూ, మరొకరు అమెరికానూ తిట్టుకున్నారు. ఒకరు యుద్ధాన్ని మరొకరు శాంతిని తిట్టేదాకా వచ్చింది.

ఈ తిట్లూ, శాపనార్థాలూ మామకు రుచించలేదు. మొట్టమొదట చర్చవల్ల మామకు చాలా విషయాలు క్రొత్తవి తెలిశాయిగాని ఈ తిట్టవల్ల ఏమీ క్రొత్తవిషయాలు తెలియలేదు.

మామ కదిలే ధోరణిలో ఉండుట చూసి పట్నం బావ పక్కనే ఉన్న కాఫీహోటలు కేసి దారితీశాడు.

రోడ్డు వాటుతూ పట్నంబావ “ఆ వెధవ సంభాషణ నువ్వింతసేపు ఎట్లా విన్నావో గాని నాకు తగని తలనొప్పి” అన్నాడు.

మామ నడిరోడ్డులో ఆగి నిశ్శబ్దంగా ఉన్న రోడ్డుకేసి రోడ్డువెంట వెలిగే దీపాలకేసి చూస్తూ, తన బావమరిది అన్నమాటలు వినిపించుకోలేదు.

“ఈ పట్నంలో ఎంత అందం ఉన్నది, నేను కనిపెట్టలేకపోయినాను!...కాని ఇది దగా. దీని అట్టడుగున నిజమైన శాంతిలేదు. రాక్షసులూ, దయ్యాలూ నిద్రపోతుంటే ప్రశాంతత ఉంటుంది. కాని ప్రశాంతత కాదు,” అన్నాడు మామ, తనలో తాను మాట్లాడు కుంటునట్టుగా.

“ఆకలి దహిస్తున్నది. పోయి ఏమన్నా తినటానికున్నదేమో చూదాం” అన్నాడు పట్నంబావ.

హోటలు నిశ్శబ్దంగా ఉంది. పగలల్లా గొంతులు పగిలేట్టు అరిచి, కాళ్ళు పడేట్టు తిరిగి చేతులు విరిగేట్టు ఫలహారాలందించిన దౌర్భాగ్యులు ఒళ్ళు మైమరచి మహారాజులు పొందలేని నిద్రాసౌఖ్యంలో ఉన్నారు.

బావమరుదు లిద్దరూ ముందు పాకశాల ప్రవేశించారు. అక్కడ చాలా వేడిగా ఉంది.

“ఆ భాండీలో నూనె చూడు. హోటలు తెరిచిన రోజున దాన్లో పోసిన నూనె మళ్ళీ తీయలేదు. రోజూ దానికి కొత్తనూనె కలుపుతుంటారు. ఈ డబ్బాలనిండా రకరకాల పిండి ఉంటుంది. ఆ టిన్నులన్నీ నూనెటిన్నులే.”

మామ పట్నంబావ చెప్పేది వింటూ పాకశాల అంతటా కలయదిరుగుతున్నాడు. అన్నిటిమీదికి ఎక్కిదిగుతున్నాడు. ప్రతిదీ వాసన చూస్తున్నాడు. ఒకమూల ఉల్లిపాయలూ, పచ్చిమిరపకాయలూ, బంగాళాదుంపలూ, ముల్లంగి దుంపలూ, చిక్కుళ్ళూ మొదలైనవి పోగేసి ఉన్నాయి. మామ అన్నిటినీ రుచి చూశాడు. ఇన్ని కూరలు ఒక్కసారి కనిపించే సరికి మామకు పరమానందమయింది.

పట్నవాసం

“ఇదేమిటబ్బా, మంచి సువాసనగా ఉంది?” అంటూ మామ సబ్బు కొంత గీకి రుచి చూశాడు. మొదట మొదట బాగానే ఉన్నట్టుందిగాని క్షణంలో మొహం మొత్తీంది.

“ఇక్కడేముంది? అవతలి గదికి పోదాం పద” అన్నాడు పట్నంబావ.

అవతలి గదిలో నేలమీద రకరకాల తినబండారాలు పడివున్నాయి. తీపిసరుకూ, పకోడీలూ, బూండి, గారె ముక్కలూ, బజ్జీతుంపులూ ఇంకా ఏమేమిటో ఉన్నాయి.

మొట్టమొదట తాముతప్ప ఇంకెవ్వరూ తేరనుకున్నాడుగాని త్వరలోనే ఈ భ్రమ నివారణ అయింది. ఇంకా చాలా ఎలుకలు కుర్చీలకిందా, బల్లలకిందా కూర్చుని ఏవేవో తింటున్నాయి. మామకు వాళ్ళ పరిచయం చేసుకోబుద్ధి అయింది. కాని పట్నంబావ ఎంతమాత్రమూ ఒప్పుకోలేదు. విసురుగా పరిగెత్తవద్దనీ, అవీఇవీ ఎక్కి దూకవద్దనీ కూడా పట్నంబావ మామకు సలహా ఇచ్చాడు.

“ఎంతసేపూ ఎవరికి వారేనా?” అన్నాడు మామ విసుగ్గా.

“కాకపోతే ఏమిటి? ఇక్కడ చాలా వ్యత్యాసాలున్నాయి. గొప్పయింటి ఎలుకలు కొద్దియింటి ఎలుకలను చిన్నచూపు చూస్తాయి. ఒకరిచేత ఒకమాట ఎందుకనిపించుకోవాలి, ఎవరి మానాన వారుంటే ఎవరి మర్యాద వారికుంటుంది. అటువంటి ఆచారం ఉంది. కనకనే ఇక్కడ ముందు పరిచయం కోరేవాళ్ళు లోకువవుతారు.”

ఇద్దరూ కలిసి బీరువాపైకి ఎక్కారు. బీరువాకు అద్దాలున్నాయి. అద్దాల తత్వం తెలిక మామ లోపల కనిపించే తినుబండారాలమీదికి లంఘించి ముక్కు గట్టిగా చితక గొట్టుకున్నాడు. పట్నంబావ అద్దాలను గురించి మామకు తెలియచెప్పాడు.

“ఈ అద్దాలు పట్నం బతుక్కు తగ్గట్టే ఉన్నాయి. అన్నీ ఆకర్షించేటట్టుగా ఎదట ఉండటమూ, అందుకోవోతే మొహం పగలటమూనూ, ఏమిటి కపట నటన!” అన్నాడు మామ ముక్కు రుద్దుకుంటూ.

“అద్దంలోనుంచి కనిపించే కపటనటన చూడు. ఈ సరుకంతా రేపు తాజాసరుకులో కలిసిపోతుంది. ఆ గంగాశములో సాంబారుంది. అది రేపు వేడిసాంబారులో చేరిపోతుంది.”

“అచ్చాలతో లుచ్చాలు చేరుతారందూ!” అన్నాడు మామ విరక్తిగా.

బాగా పొట్టలు నింపుకొని బావమరదు లిద్దరూ ఇంటిదారి పట్టారు.

8

బ్రాండ్ దగ్గర ముసలావిడ కునుకుతూ, కళ్ళు తెరుస్తూ ఉన్నది. ఒకసారి ఆవిడ దృష్టి సారించి చూచేసరికి ఎదురుగా ఏదో జిగాల్ప మెరిసింది. ఆవిడ బలవంతాన కదిలి దాని దగ్గరకి వచ్చింది. అదొక వింత వస్తువు. దానిలోపల ఒక రొట్టెముక్క వేళ్ళాడుతున్నది. ఆ రొట్టెముక్కనుంచి కమ్మని వెన్న వాసన కొడుతున్నది. ఆ వెన్న ఆ ముసలి హృదయాన్ని కూడా ఎంతో ఆప్యాయంగా పిలుస్తూ, ‘రా! వచ్చి నన్ను రుచి చూడు!’ అంటు

న్నది. ఆ పిలుపుకు ఆవిడ రక్తం సుళ్ళు తిరుగుచున్నది.

కాని ఆ రొట్టెముక్కను చేరే ఉపాయంలేదు. దానిచుట్టూ సన్నని గట్టి చువ్వలు కటకటాల్లాగా వున్నాయి. చువ్వలు మహా ఆందంగా, నున్నగా పైనా, కిందా వొంపులు తిరిగి వున్నాయి. ఆవిడ బోనుచుట్టూ ఒక ప్రదక్షిణంచేసి వచ్చి ఒకచోట కూర్చుని వాసనతో సంతృప్తి పడుతున్నది.

ఈ సమయంలో బాలుడు వచ్చాడు. బోనుచూసి ఆశ్చర్యంతో ఆగాడు. వాడికూడా వాసన తగిలింది. బోనుమీదికి ఒక్క దూకు దూకాడు. ఎక్కోసార్లు దానిమీదికి ఎక్కాడు, దిగాడు. బోను చువ్వలు కొరికాడు. అవి కొరుకుడు పడలేదు. బాలుడి ప్రాణం తల్లడిల్లిపోతున్నది. ఆ రొట్టెముక్క నోట పడేదాక వాడికింకో ఆలోచన బుర్రకెక్కదు.

“లాభం లేదురా నాయనా!” అన్నది ముసలావిడ. బాలుడు వినిపించుకోలేదు.

తీరా బాలుడు లోపలికి ఎట్లా వెళ్ళాడో ముసలావిడ చూడనేలేదు. ఒక క్షణం బోను మీద వున్నవాడు, గారిడిలాగా మరుక్షణం బోనులో వుండి రొట్టెను ఆత్రంగా తినేస్తున్నాడు. చూస్తుండగానే రొట్టె హరించుకుపోయింది. వాడి ఆకలి ఆత్రమూ కూడా చల్లారాయి. వాడు బయటికి రావటానికి చూశాడు. కాని బయటికి దారి ఎటో తెలియదు. తాను ఎట్లా లోపలికి వచ్చింది కూడా వాడికి తెలీదు. వాడి అంతరాత్మలో ఏ మూలో సన్నగా భయం ప్రారంభమయింది. కాని ఇంతలో వాడి తల్లి, కొందరు పిల్లలూ తిరిగి వచ్చేసరికి మళ్ళీ ధైర్యం వచ్చింది.

“ఒసే మనవాడు చూడవే, కడవంత రొట్టె కమ్మగా తిని ఎట్లా లోపల కూర్చున్నాడో!” అన్నది ముసలావిడ కోడలితో.

“అందులో దూరా వేమిట్రా? రా బైటికి” అన్నది తల్లి.

“నేనురాను. నేనిక్కడేఉంటా, నా యిష్టం” అన్నాడు బాలుడు. తనకు బయటికి రావటం చాతకాలేదన్నది తల్లి ఊహించటం వాడికిష్టంలేదు.

“ఓరీ! లోపలి కెట్లా వెళ్ళావురా? ఎక్కడా దారిలేదే?” అన్నారు పిల్లలు ఆశ్చర్యంతో.

“అదే గమ్మత్తు”

“మా కూడా చెప్పవూ”

“ఎంతాశే!”

“కొంచెం చెప్పరా!”

“చాతయితే మీరే కనుక్కోండి!” అన్నాడు బాలుడు. లోపం ఒక్కడే అయిపోయి నాడు. ఇంకెవరన్నా కూడా వస్తే తనకు తోడుంటుందని ఒక ఆశా, లోపలికి వచ్చేదారి కనుక్కోవచ్చునని మరొక ఆశా వాణ్ణి పట్టుకుంది. అయితే మిగిలిన వాళ్ళెవరూ లోపలికి పోవాలని ప్రయత్నించలేదు. లోపలినుంచి ఏదో చెప్పరాని భయం తన్నుకొస్తున్నది. కాని మిగిలినవాళ్ళు తననుచూసి అసూయపడుతున్నారనీ, అందుచేత తనకేమీ భయంలేదనీ

పట్టువాసం

బాలుడు తనకు తాను ధైర్యం చెప్పుకోసాగాడు.

ఇంతలో ఆక్కడికి పట్నం బావా, మామా తిరిగి వచ్చారు. బోనూ, బోనులో పిల్లాడూ కనపడగానే పట్నం బావకు కాళ్ళుచల్లబడ్డాయి. ఆ బోనేమిటో పట్నంబావ ఎరుగును.

“ఒరే అదేం పనిరా ? దాని జోలికెందుకు పోయినావురా ?” అన్నాడు పట్నం బావ వొణుకుతున్న గొంతుతో.

“తండ్రి గొంతు చెవిని వడగానే బాలుడు అణుచుకుంటూ ఉన్న భయం కాస్తా ఒక్కసారిగా పైకి తన్నింది. కాని వాడు దర్భంకొద్దీ “నాయిష్టం ! కావాలనే లోపలికి వెళ్ళాను ! నేను బయటికూడా రాను. ఇందులోనే వుంటాను.” అన్నాడు.

పిల్లలందరూ గొల్లున నవ్వారు.

“నేను టార్జాన్ ని ! ఆ-ఆఉఆ !”

పిల్లలు మళ్ళీ నవ్వారు. బాలుడి తల్లికూడా చిరునవ్వు ఆవుకోలేకపోయింది. బోనంటే ఏమిటో ఆవిడకి సరిగ్గా తెలియదు.

మామకు లోపల మహాగ్ని ప్రజ్వరిల్లుతున్నది. ఎవరిమీదో తెలీదు. ఎందుకో తెలీదు. యిదంతా తప్పు! వీ డీ బోనులో ఇరుక్కోవటం తప్పు! వీడుమాట్లాడేదంతా తప్పు. మిగిలినవాళ్ళు హర్షించటం తప్పు! మొత్తం అంతా తప్పే!” అని మామ అంతరాత్మ ఆక్రోశిస్తున్నది. ఆయన బోనుచుట్టూ శ్రద్ధగా తిరిగాడు. లోపలికి వెళ్ళే ద్వారమేదో ఆయనకు తెలిసింది. మెల్లగా అడుగులు వేసుకుంటూ చువ్వల వంపునుబట్టి లోపలికి పాకాడు. కాని కింద రేకు కిందకి కిందకి కొంచెం దిగింది. మామ ఒళ్ళంతా చెప్పరాని భయంతో జలదరించింది. రెండో కాలితో బోనుచువ్వను గట్టిగా పట్టుకుని నొక్కాడు మామ. బాలుడు బిళ్ళమీదపెట్టిన కాలు సురికాస్త గట్టిగా పట్టిపట్టని కంత ఏర్పడింది.

“బయటికి రా వుండాబోర్ ?” అన్నాడు మామ, చీలిన వెదురుగొట్టంలాంటి గొంతుతో.

అదివరకల్లా బాలుడు ప్రకటించిన దర్భం హరించుకు పోయింది. వాడు గబగబా ముందుకొచ్చి తన కాలితో బిళ్ళను పూర్తిగా అడుక్కునొక్కి బోనువాకిలికి, మామకూ మధ్య ఉండే సందుకోనుంచి బయటపడటానికి కంగారుతో కూడినయత్నం చేశాడు. బిళ్ళమీద వాడికాళ్ళు జారాయి.

“భద్రం, భద్రం ! నన్ను లోపలికి లాగేవు ! కంగారు వడకు. ఉపాయంగా రా! నన్ను గట్టిగా పట్టుకో అట్లా ! పక్కనున్న చువ్వ నోటితో పట్టుకో, నేను కొంచెం వెనక్కుపోయి నీకు దారియిస్తా !” అని మామ హెచ్చరించాడు.

అలికష్టం మీద బాలుడు బయటపడ్డాడు.

మరో క్షణం మిగిలిన వాళ్ళంతా బాలుడి చుట్టూ చేరి వాణ్ణి పొగడసాగారు. “ఎంత

దైర్యం గలవాడివిరా ! ... ఇంకోళ్లయితే బయటికి రాలేకపోదురు”

బాలుడు గప్పాలు కొట్టాడు :

“ఇంకాస్సే పుందామనుకున్నా, మావ వచ్చి అంతా పాడు చేశాడు. మీరంతా రారేమో; హాయిగా అందులోనే పడుకొని నిద్దరపోదామనుకున్నా, అందులో నుంచి చూస్తుంటే మీరంతా జైల్లో ఉన్నట్టు కనపడ్డారు నాకు !”

వాడి ప్రతిమాటకు మిగిలిన వాళ్ళంతా ఒకటే ఆనందించటం. వాళ్ళనూ, వాళ్ళ మాటలనూ చూస్తున్న కొద్దీ మామ కేదో చెప్పరాని వికారం విరక్తి నీరసం కలగసాగాయి. ఆయన ఎటో తెలియకుండా అ క్షణించి బయలు దేరాడు....

బోనులో పడిన ఎలుక తప్పించుకపోవటం అందరూ అనుకొన్నంత అపూర్వం కాదు. కాని ఆ యింటి వాళ్ళు మర్నాడు ఆటక మీది నుంచి బోను తీసి అందులో ఎలుక లేకుండానే రొట్టెముక్క మాయమయినందుకు ఎన్నోసార్లు ఎంత మందికి విష్టారంగా చెప్పుకున్నారు

“తస్సదియ్యా? ఈ పట్నం ఎలుకలు ఎన్ని విద్యలు నేర్చాయో ! వీటి కూడా పట్నం నీళ్ళు వంటబట్టాయన్న మాట!” అని వాళ్ళు విసుగు లేకుండా ఆశ్చర్యపడ్డారు. . .

9

వై తు మామ తన ఇల్లు చేరుకునేటప్పటికి బాగా అంత పొద్దెక్కింది.

“నిన్నల్లా అవుపించకనే పోతివి. ఎక్కడి కెళ్ళావు సుమా !” అని చాలా మంది పలకరించారు.

“పట్నం వెళ్ళా !” అని వాళ్ళందరికీ మామ సమాధానం చెప్పాడు.

“ఎట్లా ఉంది పట్నం జీవితం ?”

“ఆ, మనవాళ్ళు ఆత్మహత్య చేసుకునేటందుకు రకరకాల విద్యలు నేరుస్తున్నారు” అన్నాడు మామ.

ఇంతకంటే ఆయన ఎవరికీ పట్నం గురించి ఏమీ చెప్పలేదు.

ముద్రణ : ఏప్రిల్ 1952, పట్నవాసం (కథల సంపుటి),

దేశికవితామండలి : విజయవాడ.